



## భగవంతుడు - మన ప్రాణ మిత్రుడు



త్వమేవ మాతాచ పితా త్వమేవ

త్వమేవ బంధుశ్చ సఖా త్వమేవ

త్వమేవ విద్యా ద్రవిణం త్వమేవ


త్వమేవ సర్వం మమ దేవదేవ!!

ఓ దేవదేవా! నీవే నా తల్లివి. నీవే నా తండ్రివి. నీవే నా బంధువు. నీవే నా స్నేహితుడు. నీవే నా సర్వస్వం.

సఖుడు అనగా స్నేహితుడు అని అర్థం. భగవంతుడు ఒక్కడే మనకు నిజమైన స్నేహితుడు. “సర్వకాల సర్వావస్థల యందు మన వెంట జంట ఉండి, మన క్షేమాన్ని కోరేవాడు, మనల్ని ఎల్లప్పుడూ ప్రేమించే వాడు, మనల్ని సదా రక్షించేవాడు భగవంతుడు” .

“అహంకారంతో మనము తప్పు దారిలో వెళ్తున్నప్పుడు, ఓర్పు తో మనల్ని క్షమించి, మంచి దారిని చూపించే నిజమైన స్నేహితుడు భగవంతుడు ఒక్కడే “. సద్గుణవంతులతో స్నేహం చేస్తే మనకు అట్టి సద్గుణములు అలవడతాయి.

1978వ సంవత్సరం ఆగస్టులో స్వామి స్నేహం గురించి బృందావనం లోని హాస్టల్ విద్యార్థులకు , నవవిధ భక్తులలో ఎనిమిదవదయిన సఖ్యభక్తి గురించి చెప్తూ “ శ్రీ కృష్ణార్జునుల స్నేహాన్ని, శ్రీ కృష్ణ సుధాముల స్నేహాన్ని గురించి వివరించారు. “ఎల్లప్పుడూ భగవంతుడిని మీ అత్యుత్తమ స్నేహితునిగా భావించండి”అని సెలవిచ్చారు





నిరంతరం శ్రీకృష్ణ సహచర్యంలో జీవిస్తూ, ఆయన సఖుడిగా మారినవాడు అర్జునుడు.

మరి వారిరువూరి మైత్రి గురించిమరి తెలుసుకుందాము. .

శ్రీకృష్ణుడు, అర్జునుడు ఇద్దరు మంచి స్నేహితులు. ఎవ్వరూ విడదీయరాని స్నేహబంధం వారిది.

అవి మహాభారత యుద్ధం జరిగే రోజులు. తొమ్మిదవ రోజు యుద్ధం ముగిసిన తర్వాత అర్జునుడి విజయోత్సాహంతో కృష్ణుడితో యుద్ధభూమి నుండి తిరిగి వస్తున్నాడు. ఆ రోజు అర్జునునిలో కొంత అహంకారం ప్రవేశించింది. శ్రీకృష్ణుడు కేవలం సారథి మాత్రమే. ఆనాటి విజయమునకు తన పరాక్రమమే కారణమని పొంగిపోతున్నాడు అర్జునుడు. శ్రీకృష్ణుడు రథసారథిగా , అర్జునుని రథమును శిబిరము వద్ద ఆపి “బావా! దిగు” అన్నాడు.

రథసారథి ముందు దిగి, తర్వాత యజమాని దిగుటకు తలుపు తెరచుట పద్ధతి కదా అన్న అహంకారంతో అర్జునుడు “రథసారథి కదా ముందు దిగాలని” అనుకుని , “కృష్ణా! ముందు నీవు దిగు” అన్నాడు.

కానీ శ్రీకృష్ణుడు “అర్జునా! ముందు నీవు దిగి లోపలికి వెళ్ళు” అన్నాడు. కానీ అర్జునుడు” బావా! నీవే ముందు దిగు. నేను తర్వాత దిగుతాను.” అని మొండిగా సమాధానం చెప్పాడు.” కాదు కాదు, నీవే ముందు దిగాలి అని

”శ్రీకృష్ణుడు మొండి పట్టు పట్టాడు. ఇరువురికి కొంత సేపు వాదన జరిగింది.

శ్రీకృష్ణుడు గద్దించి అర్జునుణ్ణి దిగమనగా, అర్జునుడు భయంతో, ఇష్టం లేకపోయినా రథము దిగి నిల్చున్నాడు.

శ్రీకృష్ణుడు “లోపలికి పో” అని గద్దించాడు. అర్జునుడు ఆశ్చర్యంలో మునిగిపోయాడు.






శ్రీకృష్ణుడు ఎందుకు ఈ విధంగా చేస్తున్నాడో అర్థం కాలేదు. అర్జునుడు లోపలికి వెళ్ళగానే శ్రీకృష్ణుడు రథము నుండి దూకాడు. శ్రీకృష్ణుడు రథమును దూకిన మరుక్షణమే రథము మొత్తం కాలిపోయింది. అప్పుడు అర్జునుడు “ఇదంతా ఏమిటి బావా!” అని అడుగగా శ్రీకృష్ణుడు నవ్వుతూ “అందుకే అర్జునా నిన్ను ముందు దిగమన్నది. నీవేమో దిగను అంటావు.

నీపై యుద్ధంలో భీష్ముడు కురిపించిన అస్త్రములన్నీ విషమయములు, అగ్ని మయములు. వాటిని నేను నా కాళ్ళ కింద తొక్కి పట్టి ఉంచాను. నిన్ను రక్షించే నిమిత్తమై నేను ముందు రథము దిగకుండా, నిన్ను దిగమని అన్నాను. లేకపోతే రథంతో పాటు నువ్వు కూడా భస్మమై ఉండేవాడివి అని అన్నాడు.

చూసారా పిల్లలూ! శ్రీకృష్ణుడు తన స్నేహితుడయిన అర్జునుడిని ఎలా రక్షించాడో!. అటువంటి దివ్య స్నేహితుని పొందిన అర్జునుడు ధన్యుడు. అర్జునుడిలో వున్న అహంకారాన్ని పోగొట్టి, అతన్ని రక్షించి, “భగవంతుడు చెప్పినట్లు నడుచుకుంటే ఎలాంటి ఆపదలు జరగవు” అని తెలుసుకునేలా చేశాడు. అలాగే శ్రీకృష్ణుడు తన చిన్ననాటి స్నేహితుడైన సుదాముడిపై ఎంతటి ప్రేమాభిమానాలు చూపించాడో, తన స్నేహధర్మాన్ని ఎలా నిర్వర్తించాడో తెలుసుకుందాము.

### శ్రీకృష్ణ - సుదాముడు మైత్రి

సాందీప మహాముని వద్ద బలరామకృష్ణులతో పాటు సుదాముడు అనే బాలుడు కూడా విద్యనభ్యసించే వాడు. ఒక రోజు గురువుగారు వారి ముగ్గురిని అడవికి వెళ్లి సమిధలు తెమ్మని చెప్పారు.






సమిధలు పోగుచేసి ఒకచోట కూర్చున్నారు. అప్పుడు శ్రీకృష్ణుడు బాగా అలసిపోయినట్టుగా నటిస్తూ” సుదామా! నాకు చాలా ఆకలిగా వున్నది, ఏమైనా తినటానికి ఇమ్మని” అడిగాడు. తన వద్ద గురుపత్ని పంపించిన “శనగలు” వున్నప్పటికీ “నా వద్ద ఏమీ లేవు కృష్ణా!” అని చెప్పాడు సుదాముడు. శ్రీకృష్ణుడు “తథాస్తు” అన్నాడు. తర్వాత వారు గురువుగారి ఆశ్రమానికి చేరుకున్నారు. వారు విద్యను అభ్యసించిన తర్వాత ఎవరి గృహములకు వారు వెళ్ళిపోయారు.కొంతకాలానికి శ్రీకృష్ణుడు,తన అన్న బలరామునితో ద్వారకలో మహారాజుగా వైభవంతో తులతూగుతున్నాడు. సుదాముడు అనేకమంది సంతానంతో, కటిక పేదరికంతో బాధ పడుతున్నాడు.

పిల్లలకు పట్టెడన్నం పెట్టుకోలేని దయనీయమైన స్థితిలో వున్నాడు. అటువంటి పరిస్థితిలో సుదాముని భార్య అతనితో “శ్రీకృష్ణుడు మీ బాల్య స్నేహితుడు కదా. ఒక్కసారి అతని వద్దకు వెళ్ళి మన పరిస్థితిని వివరించండి.” అని అడిగింది.

స్నేహాన్ని అడ్డుపెట్టుకుని ఇలా యాచించటం ఇష్టం లేని సుదాముడు తన భార్యతో “శ్రీకృష్ణుడు నన్ను గుర్తించునో లేదో, గుర్తించిననూ ఆదరించునో లేదో, అనే సంశయాన్ని వెల్లిబుచ్చాడు . అతని భార్య “ఎటువంటి సందేహం పెట్టుకోకండి” అని చెప్పి ఇంట్లో ఉన్న అటుకులు తీసి ఒక మూట కట్టి ఇచ్చి పంపింది.

సుదాముడు ద్వారక చేరుకున్నాడు. కానీ ద్వారకపాలకులు అతనిని శ్రీకృష్ణుని భవనం లోనికి వెళ్లనీయకుండా అడ్డగించిరి. “అయ్యా! శ్రీకృష్ణుడు నా బాల్యమిత్రుడు” అని ఎంత చెప్పినను వారు పంపలేదు. అప్పుడు సుదాముడు “! నీ బాల్య మిత్రుడు సుదాముడు వచ్చి యున్నాడని” శ్రీకృష్ణునికి కబురు చేయండి చాలు అనెను. సుదాముడు వచ్చాడన్న వార్త విని శ్రీకృష్ణుడు “పరుగు పరుగున వచ్చి అతనిని స్వాగతించి, లోపలికి తీసుకొని పోయెను”.






తర్వాత కుశల ప్రశ్నలు అడిగి, అతనికి సపర్యలు జేయుచూ, అభ్యంగన స్నానం చేయించి, మంచి వస్త్రములను ధరింప చేయించి, పంచభక్ష పరమాన్నాలతో భోజనం పెట్టెను. తర్వాత శ్రీ కృష్ణుడు “మిత్రుడికి విసనకర్రతో విసురుతూ చిన్ననాటి ముచ్చట్లు ముచ్చటించసాగెను. శ్రీకృష్ణుని తో తన పేదరికం గురించి చెప్పలేక పోయాడు. వున్నట్లుండీ శ్రీకృష్ణుడు “సుదామా! నా కోసం ఏమి తెచ్చావు?” అని అడిగెను. తాను తెచ్చిన అటుకులు మూటను చూపించుటకు సిగ్గు పడుతున్న స్నేహితుని చూసి, ఆ మూట తీసుకుని “ఆహా! నాకిష్టమైన అటుకులు కదా. ఎంత రుచిగా వున్నాయో” అంటూ తినసాగెను. శ్రీకృష్ణుడు తన పిడికిలి తో అటుకులు తినగానే “సుదాముని అంతులేని ఐశ్వర్యము” ప్రాప్తించెను.

మూడు రోజుల తరువాత ఇంటికి వెళ్ళడానికి అనుమతి అడిగాడు. కృష్ణుడు సుదామునిని బయటకు వచ్చి సాగనంపాడు.

స్నేహితుని వద్ద శెలవు తీసుకుని తిరిగి వచ్చిన సుధాముడు తన ఇంటి స్థానంలో వెలసిన భవనమును చూసి, ఆశ్చర్యపోగా అతని భార్య బయటకు వచ్చి “ఇది మన ఇల్లే , మీ స్నేహితుడయిన శ్రీకృష్ణుడే ఈ వైభవమునకు అంతా కారకుడు” అంటూ లోపలికి తీసుకొని పోయెను.

చూశారా పిల్లలూ ! శ్రీకృష్ణుడికి స్నేహితుడి పై వున్న వినయము, దయ మరియు ప్రేమ. సాక్షాత్తూ పరమాత్ముడినే తన ప్రియ మిత్రుడుగా పొందిన ధన్యజీవి సుధాముడు.

అలాగే శ్రీమద్రామాయణంలో “శ్రీ రామ సుగ్రీవుల మైత్రి” మరియు “శ్రీరామ విభీషణుల మైత్రి” ఎంతో ఆదర్శవంతమైనది.





భగవాన్ బాబా వారు, Catch hold of God with your “right” hand. It is always the “right thing” to do. Catch hold of the world with Your “left” hand. One day or the other it has to be “left” అంటారు.

త్యాగరాజు నిరంతరం శ్రీరాముడినే తన ప్రేయమిత్రుడిగా భావిస్తూ, “రారా! మా ఇంటిదాకా, రామా! రారా మా ఇంటిదాకా!” అంటూ ఆహ్వానించాడు.

బాబా నే నా స్నేహితుడు. నా నిజమైన మిత్రుడు అన్న ఒక భక్తుడి గురించి తెలుసుకుందాం.

ధనవంతుడైన ఒక స్వామి భక్తుడికి విజయవాడలో ఒక టైర్ల ఫ్యాక్టరీ వుండేది. కోట్ల రూపాయలు విలువ చేసే సామాగ్రి ఉన్న అతని గిడ్డంగి(Godown) ని, ఎవరో తగులబెట్టారు. మొత్తం సామాగ్రి అంతా కాళి బూడిదై పోయింది. ఆ సమయంలో అతని స్నేహితులు, బంధువులు ఎవరూ అతనిని ఆదరించలేదు. దిక్కుతోచని స్థితిలో అతను పుట్టపర్తిలో స్వామి వద్దకు వెళ్ళాడు.

మూడు రోజుల వరకు స్వామి అతడిని పలకరించలేదు. అతని మానసిక పరిస్థితి పరిపక్వత చెందిన తర్వాత నాలుగవ రోజు స్వామి అపారమైన కరుణతో అతని వద్దకు వెళ్లి “చింతించకు, నేను నీతోనే వున్నాను.

నీ స్నేహితులు, బంధువులు నిన్ను పట్టించుకోలేదని చింతించకు. నీ నిజమైన స్నేహితుడనయిన నేను (తనని చూపించు కుంటూ) నీతోనే వున్నాను.

నీ సమస్య తీరిపోతుంది. ఒక నెలలో అన్ని పరిష్కరించబడతాయి.” అంటూ, ఆ గోడౌన్ ఎవరు, ఎందుకు తగులబెట్టారో తెలిపి, ఎంతో ధైర్యాన్నిచ్చారు.

బీమా చేయబడినందువలన ఒక నెలలోగా అతని ఆస్తి అంతా అతనికి వచ్చింది.






“నిస్సహాయ స్థితిలో తనకి వెన్ను తట్టి ధైర్యం చెప్పిన బాబానే తన నిజమైన స్నేహితుడు “అని అతను చెప్తుంటారు.

**స్వామి - వారి బాల్య స్నేహితులు:**

బుక్కపట్టణంలో చదువుకుంటున్న రోజుల్లో నాయకత్వ లక్షణాలు ఉన్నందువల్ల స్వామిని క్లాస్ లీడర్ గా వుంచారు. ఎవరైనా తప్పు చేసిన వారి చెంపపై చెంప దెబ్బలు లీడర్ వేయవలసి ఉంటుంది. కానీ స్వామి తన స్నేహితులను కొట్టడం ఇష్టంలేక వారి చెంపపై మృదువుగా తట్టేవారు. అది చూచి కోపగించిన టీచర్ గారు క్లాసులో 41మంది వున్నందువల్ల, 41 చెంప దెబ్బలు స్వామిని కొట్టారు.

స్నేహితులంతా “ఎందుకు అలా చేశావు రాజు?” అని అడుగగా “స్నేహితులను రక్షించుట కోసం” అలా చేశాను అన్నారు. “స్నేహంలో రక్షించుటయే కానీ శిక్షించుట ఉండదు” అని అన్నారు.

ఒకసారి స్వామి తన 60 వ జన్మ దినోత్సవ సందర్భంగా కారులో అనంతపురం వెళుతూ, దారిలో కొత్తచెరువు వద్ద హఠాత్తుగా కారు ఆపించారు. దారిలో వెళ్తున్న ఒక వ్యక్తిని చూసి “హే, నారాయణ రెడ్డి, ఎలా వున్నారు? నన్ను గుర్తు పట్టలేదా? నీ క్లాస్మేట్ రాజుని” అంటూ మాట్లాడారు. మాటల్లో అతన్ని ఎక్కడ వుంటున్నారు? అని అడుగగా, ఇక్కడే అద్దె ఇంట్లో వుంటున్నాను అని అతను సమాధానమిచ్చారు. అప్పుడు స్వామి అతనితో “నారాయణ రెడ్డి, మీరు సొంత ఇల్లు లేదని బాధపడకండి.






స్వామి తన 60వ పుట్టినరోజు కానుకగా నీకు సొంత ఇంటిని కట్టించి ఇస్తారు” అని వాగ్దానం చేశారు. అలాగే స్వామివారి స్నేహితుడికి కొత్త ఇంటిని కట్టించి ఇచ్చారు.(అనిల్ కుమార్ గారి ప్రసంగం ఆధారంగా)

నిజమైన స్నేహితుడు భగవంతుడు ఒక్కడే. అతడు మిమ్మల్ని ఎప్పటికీ వదలడు. భగవంతుడే స్వచ్ఛమైన ప్రేమను అందించే తల్లి. తండ్రిలాగా వెన్నంటి వుండే ధైర్యం.మన ఆలోచనలు, మన సందేహాలు తీర్చే ప్రിയ మిత్రుడు.ఎప్పటికీ మన చేతిని వదలడు. నిరంతరం ఆయన సంరక్షణలో వుండాలంటే మన ఆలోచనలనలు, మన సమస్యలు ఆయనతోనే పంచుకుందాము, చర్చించుకుందాము. నిరంతరం ఆయనతో సంభాషించుకుందాము. మన ఇంట, వెంట, జంట,కంట వుండి న కంటికి రెప్పలా కాపాడే ప్రాణసఖుడతడే.

సర్వశక్తిమంతుడైనటువంటి భగవంతుడు మన ప్రിയమిత్రుడు. ఆయనే స్నేహానికి నిర్వచనం. స్వామి ఎప్పుడూ చెప్తూవుంటారు “ఈనాడు స్నేహితులంతా హలో హలో అంటూ పలకరించు కుంటారు. కానీ లోపలంతా హలోగా(ఖాళీగా) వుంటున్నది”అని. కనుక నేటి నాగరికతకు లోను కాకుండా, Friendship day లనీ, Friendship band లనీ కాలాన్ని, ధనాన్ని వ్యర్థం చేయకుండా మన అంతరంగంలో వుండే నిజమైన స్నేహితుడు భగవంతుడుకి దగ్గర అవుదాము. ఒక్కసారి భగవంతునితో నువ్వే నా true friend అన్నామా, మనము మరచినా ఆయన మనలను మరవడు. అయితే భగవంతునితో మనము ఎలా స్నేహము చేయాలి? చాలా సింపుల్. ప్రతి రోజునూ, మన ప్రతీ ఆలోచన స్వామితో చెప్తూ(మాట్లాడుతూ) వుండడమే.





ఎప్పుడైతే మనము స్వామితో సంభాషిస్తామో స్వామి మనకు చాలా సన్నిహితుడు అవుతారు. మనతోనే వుంటారు, మనల్ని కంటికి రెప్పలాగా కాపాడుకుంటారు.

## God is our only true friend!!



When the tank is full of water, frogs gather there in thousands...

God is in you, around you...

*When we have money and position, all are our friends*

God is above you, below you...

When the tank is dry, not even one frog is seen there...



*When we have nothing, God still remains our eternal friend*

స్వామి మనము పిలచిన వెంటనే పలుకుతారు. “సాయి” అంటే “ఓయి” అని పలుకుతాను అని స్వామి మనకు హామీ యిచ్చారు కదా, మరి అటువంటి స్వామితో ఈ క్షణం నుండి స్నేహము చేద్దామా!



సమస్త లోకాః సుఖినోభవంతు